

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే బాలకాండే

॥ పంచదశః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ పంచదశః సర్గః ॥

ఋష్యశృంగేణ రాజ్ఞో దశరథస్య పుత్రేష్టియజ్ఞస్యారంభో దేవానాం
ప్రార్థనయా బ్రహ్మణా రావణవధోపాయస్యానుసంధానం భగవతా విష్ణునా
దేవానామాశ్వాసనం

మేధావీ తు తతో ధ్యాత్వా స కించిదిదముత్తరం ।
లబ్ధసంజ్ఞస్తతస్తం తు వేదజ్ఞో నృపమబ్రవీత్ ॥ 1.15.1 ॥

ఇష్టిం తేఽహం కరిష్యామి పుత్రీయాం పుత్రకారణాత్ ।
అధర్వశిరసి ప్రోక్తైర్మంత్రైః సిద్ధాం విధానతః ॥ 1.15.2 ॥

తతః ప్రాక్రమదిష్టిం తాం పుత్రీయాం పుత్రకారణాత్ ।
జహావాగ్నౌ చ తేజస్వీ మంత్రదృష్టేన కర్మణా ॥ 1.15.3 ॥

తతో దేవాః సగంధర్వాః సిద్ధాశ్చ పరమర్షయః ।
భాగప్రతిగ్రహార్థం వై సమవేతా యథావిధి ॥ 1.15.4 ॥

తాః సమేత్య యథాన్యాయం తస్మిన్ సదసి దేవతాః ।
అబ్రువన్ లోకకర్తారం బ్రహ్మణం వచనం తతః ॥ 1.15.5 ॥

భగవంస్త్వత్ప్రసాదేన రావణో నామ రాక్షసః ।
సర్వాన్ నో బాధతే వీర్యాచ్ఛాసితుం తం న శక్నుమః ॥ 1.15.6 ॥

త్వయా తస్మై వరో దత్తః ప్రీతేన భగవంస్తదా ।
మానయంతశ్చ తం నిత్యం సర్వం తస్య క్షమామహే ॥ 1.15.7 ॥

ఉద్వేజయతి లోకాన్స్త్రీనుచ్చితాన్ ద్వేష్టి దుర్మతిః |
శక్రం త్రిదశరాజానం ప్రధర్షయితుమిచ్ఛతి || 1.15.8 ||

ఋషీన్ యక్షాన్ సగంధర్వాన్ బ్రాహ్మణానసురాంస్తథా |
అతిక్రామతి దుర్ధర్షో వరదానేన మోహితః || 1.15.9 ||

నైనం సూర్యః ప్రతపతి పార్శ్వే వాతి న మారుతః |
చలోర్మిమాలీ తం దృష్ట్వా సముద్రోఽపి న కంపతే || 1.15.10 ||

తన్మహన్నో భయం తస్మాద్ రాక్షసాద్ ఘోరదర్శనాత్ |
వధార్థం తస్య భగవన్నుపాయం కర్తుమర్హసి || 1.15.11 ||

ఏవముక్తః సురైః సర్వైశ్చింతయిత్వా తతోఽబ్రవీత్ |
హంతాయం విదితస్తస్య వధోపాయో దురాత్మనః || 1.15.12 ||

తేన గంధర్వయక్షాణాం దేవతానాం చ రక్షసాం |
అవధ్యోఽస్మీతి వాగుక్తా తథేత్సుక్తం చ తన్మయా || 1.15.13 ||

నాకీర్తయదవజ్ఞానాత్ తద్ రక్షో మానుషాంస్తదా |
తస్మాత్ స మానుషాద్ వధ్యో మృత్యుర్నాన్యోఽస్య విద్యతే || 1.15.14 ||

ఏతచ్ఛ్రుత్వా ప్రియం వాక్యం బ్రహ్మణా సముదాహృతం |
దేవా మహర్షయః సర్వే ప్రహృష్టాస్తేఽభవంస్తదా || 1.15.15 ||

ఏతస్మిన్నంతరే విష్ణురుపయాతో మహాద్యుతిః |
శంఖచక్రగదాపాణిః పీతవాసా జగత్పతిః || 1.15.16 ||

వైనతేయం సమారుహ్య భాస్కరస్తోయదం యథా |
తప్తహాటకకేయూరో వంద్యమానః సురోత్తమైః || 1.15.17 ||

బ్రహ్మణా చ సమాగత్య తత్ర తస్థౌ సమాహితః |
తమబ్రువన్ సురాః సర్వే సమభిష్టాయ సన్నతాః || 1.15.18 ||

త్వాం నియోక్త్యామహే విష్ణో లోకానాం హితకామ్యయా |
రాజ్ఞో దశరథస్య త్వమయోధ్యాధిపతేర్విభో || 1.15.19 ||

ధర్మజ్ఞస్య వదాన్యస్య మహర్షిసమతేజసః |
అస్య భార్యాసు తిస్సృషు ప్రాశ్రీకీర్త్యుపమాసు చ || 1.15.20 ||

విష్ణో పుత్రత్వమాగచ్ఛ కృత్వాఽఽత్మానం చతుర్విధం |
తత్ర త్వం మానుషో భూత్వా ప్రవృద్ధం లోకకంటకం || 1.15.21 ||

అవధ్యం దైవతైర్విష్ణో సమరే జహి రావణం |
స హి దేవాన్ సగంధర్వాన్ సిద్ధాంశ్చ ఋషిసత్తమాన్ || 1.15.22 ||

రాక్షసో రావణో మూర్ఘో వీర్యోద్రేకేణ బాధతే |
ఋషయశ్చ తతస్తేన గంధర్వాప్సరసస్తథా || 1.15.23 ||

క్రీడంతో నందనవనే రౌద్రేణ వినిపాతితాః |
వధార్థం వయమాయాతాస్తస్య వై మునిభిః సహ || 1.15.24 ||

సిద్ధగంధర్వయక్షాశ్చ తతస్త్వాం శరణం గతాః |
త్వం గతిః పరమా దేవ సర్వేషాం నః పరంతప || 1.15.25 ||

వధాయ దేవశత్రూణాం నృణాం లోకే మనః కురు |
ఏవం స్తుతస్తు దేవేశో విష్ణుస్త్రీదశపుంగవః || 1.15.26 ||

పితామహపురోగాంస్తాన్ సర్వలోకనమస్కృతః |
అబ్రవీత్ త్రిదశాన్ సర్వాన్ సమేతాన్ ధర్మసంహితాన్ || 1.15.27 ||

భయం త్యజత భద్రం వో హితార్థం యుధి రావణం |
సపుత్రపౌత్రం సామాత్యం సమంత్రిజ్ఞాతిబాంధవం || 1.15.28 ||

హత్వా క్రూరం దురాధర్షం దేవర్షిణాం భయావహం |
దశవర్షసహస్రాణి దశవర్షశతాని చ || 1.15.29 ||

వత్స్యామి మానుషే లోకే పాలయన్ పృథివీమిమాం |
ఏవం దత్త్వా వరం దేవో దేవానాం విష్ణురాత్మవాన్ || 1.15.30 ||

మానుష్యే చింతయామాస జన్మభూమిమథాత్మనః |
తతః పద్మపలాశాక్షః కృత్వాఽఽత్మానం చతుర్విధం || 1.15.31 ||

పితరం రోచయామాస తదా దశరథం నృపం |
తతో దేవర్షిగంధర్వాః సరుద్రాః సాప్సరోగణాః |
స్తుతిభిర్ద్వివ్యరూపాభిస్తుష్టువుర్మధుసూదనం || 1.15.32 ||

తముద్ధతం రావణముగ్రతేజసం
ప్రవృద్ధదర్పం త్రిదశేశ్వరద్విషం |
విరావణం సాధుతపస్వికంటకం
తపస్వినాముద్ధర తం భయావహం || 1.15.33 ||

తమేవ హత్వా సబలం సబాంధవం
విరావణం రావణముగ్రపౌరుషం |
స్వర్లోకమాగచ్ఛ గతజ్వరశ్చిరం
సురేంద్రగుప్తం గతదోషకల్మషం || 1.15.34 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే బాలకాండే పంచదశః సర్గః ||